

# దుర్దినం

అది దుర్దినం...

అంటే ఆకాశంలో దట్టంగా మబ్బులు వట్టిన రోజు...

ఆకాశం గచ్చకాయ రంగులో ఉంది. బలిసిన ఏనుగులన్నీ ఒక చోట చేరినట్టు జలార్ద్రమైన మబ్బులన్నీ ఒకచోట చేరి 'కురుస్తాం... కురుస్తా'మని గర్జిస్తున్నాయి.

పగలే చీకట్లు కమ్ముకొస్తున్నాయి. ఉండి ఉండి ఆకాశం ఆ చివర నుంచి ఈ చివరకు విద్యుత్తుతో గీత గీచినట్టు మెరుస్తున్నది. మెరుపుతీగ... ఇంకా జల్లు ప్రారంభం కాలేదు. ఈదురుగాలి వీస్తున్నది.

కనకయ్యశాస్త్రి గుండెల్లో కలుక్కుమన్నట్టయి చివాలన లేచి కూర్చున్నాడు.

మాసిపోయిన పాతగుడ్డను చెవుల చుట్టూ కప్పకొంటూ కొండెంగా వొణుకుతూ 'అబ్బో! వానోచ్చేట్టుందే' అనుకున్నాడు. వీధిలో జనం పలుచగా తిరుగుతున్నారు. బస్సు ఒకటి చెవులు బద్దలయ్యేలా హారను మోగించుకుంటూ 'రివ్వున' వెళ్ళిపోయింది. ఎదురుగా మురికినీళ్ళ మడుగు మధ్యఉన్న మంచినీళ్ళ పంపుదగ్గర ఇద్దరు ఆడవాళ్ళు నిలబడి నీళ్లు పట్టుకొంటున్నారు. వాళ్ళలో వాళ్ళేదో మాట్లాడుకుని నవ్వుకుంటున్నారు. ఆ గాలి హోరులో వారి మాటలు కనకయ్యశాస్త్రికి వినిపించలేదు. వారిలో ఒకామె నిండుబిందెను చంక నెతుకుని వెళ్ళిపోయింది. రెండో ఆమె బిందెను కడిగి పంపుకింద పెట్టి అనవసరంగా చీరెను మోకాళ్ళవరకూ లాక్కుని నడుంమీద చేతులు పెట్టుకుని నిలబడి కనకయ్య శాస్త్రి వంక చూసింది.

కనకయ్యశాస్త్రి మళ్ళీ గుండెల్లో కలుక్కుమనగా చూపులు తిప్పు కున్నాడు. ఆమె నడివయసులో ఉంది. బిగించిన పైటలో ఎత్తులు కనిపి

స్తున్నాయి. వచ్చని పిక్కలపైన వెంట్రుకలున్నాయి. బిందె నిండి  
 నట్టుంది. ఆమె అంతలో నిండిన బిందెను ఎతుకుని వెళ్ళిపోయింది; పంపు  
 ఇంకా ధారగా పడుతూనే వున్నది. అది కట్టుబడిదు. నీళ్ళు చప్పుడు  
 చేస్తూ పడుతున్నాయి.

కనకయ్యశాస్త్రి ఎడమచేత్తో గడం నివురుకున్నాడు. తర్వాత పైకి  
 చూశాడు. ఇప్పుడో, మరి కాస్సేపటిలోనో, కుంభవృష్టి ప్రారంభం  
 కావచ్చు. మొదలయితే ఇక ఎప్పుడు తెరిపియిస్తుందో చెప్పడం కష్టం.  
 బహుశా రోజులా విడవకుండా కురుస్తూనే వుండవచ్చు.

కనకయ్యశాస్త్రి విసుక్కుంటూ సర్దుకుని కూర్చుని ఎదురుగా  
 నేలమీద ఉమ్మేశాడు. ఇవాళ ఎవరూ రాలేదు. అందరికీ పనులున్నట్టు  
 న్నాయి. అంటే అందరికీ ఇవాళ అన్నప్రా పి ఉండన్నమాట. తనకు పని  
 లేదు. ఇవాళేకాదు, నిన్నకూడా పనిలేదు. పని లేకపోతే అన్నంఉండదు.  
 నిన్నలా అన్నంలేదు. మంగమ్మ మొన్న కనిపించి తానెక్కడో వంటకు  
 పోతాననీ, కనకయ్యశాస్త్రిని సాయం పిలుచుకుపోతాననీ అన్నదేకాని,  
 మాట నిలబెట్టుకోలేదు. అతడు నిన్నలా ఆమె కోసమే, కబురు కోసమే,  
 ఎదురుచూస్తూ గడిపాడు. ఆమె రాలేదు సరికదా, కబురుకూడా రాలేదు.  
 నిన్న ఆ విధంగా అభోజనంగా గడిచిపోయింది. రోజంతా తిండి లేకపోవ  
 డంచేత రాత్రి నిద్రకూడా లేదు. కాస్త కలతనిద్రపట్టినా అన్నీ కలలు.

కనకయ్యశాస్త్రికి ఇతరులకు వచ్చే కలలేవీరావు. ఎల్లప్పుడూ  
 పంక్తి భోజనాలూ, పాయిఖానాలు మాత్రమే కలల్లోకి వస్తాయి. ఆ రెండు  
 దారిద్ర్య సూచనలని ఎవరో అన్నారు. అయినా తనకు కొత్తగా వచ్చి  
 పడే దారిద్ర్య మేముంది గనుక కాకపోతే మరింత తరచుగా తిండిలేక  
 బాధపడవలసి వస్తుందేమో! అంతకు మించి తనను కొత్తగావరించివచ్చే  
 బాధలేవీ లేవు. కాకపోతే ఏ జబ్బయినా రావచ్చు. అది కొంతనయం  
 ఆరోగ్యంగాఉండి తిండిలేక బాధపడే బదులు ఏ జబ్బోచేస్తే లంఖణాల  
 చేయవచ్చు. ఆ మిషతో నయినా అన్న హితపూ ఆకలి కొన్నాళ్ళపా  
 చచ్చిపోతే మంచిది. లేకపోతే యీ ఆకలితో వేగడం కష్టం. అయి

ఎవరో చెప్పినట్టుగా తనకు ఆకలి ఎక్కువ. ఉదయం లేచింది మొదలు పొట్టలో ఏదో నిప్పుల చక్కం గిరగిర తిరుగుతున్నట్టు ఉంటుంది. ఇంత జరరాగ్ని పెట్టాడు దేవుడు తనకు. కాని, తిండికి భరోసా మివ్వలేదు

కనకయ్యశాస్త్రి తనలోతాను అనవసరంగా నవ్వుకుంటూ చేత్తో చాతిమీద రుదుకుంటూ సంతోషాడకానుకుని సరుకు కూర్చున్నాడు. ఆకలిని మరిచిపోయి ఇతర విషయాలు ఆలోచిద్దామని ప్రయత్నంచేశాడు కొంతసేపు. ఎదురుగా కుండలు, కూజాలు అమ్ముతూ కూర్చున్న పదహారేళ్ళ పడుచు పిల్లవైపు చూశాడు. తర్వాత చూపులు మరల్చి రోడ్డుమీద పసిపిల్ల నెతుకుని నడిచిపోతున్న నడివగుసు యువతి వంక చూశాడు. ఆమె కనుచూపుమేర దాటిపోయిన తర్వాత తన పక్కనే ఎగిరి వచ్చి కూర్చుని 'కావు కావు' మని అరుస్తున్న కాకివంక చూశాడు బహుశా దానికి కూడా ఎక్కడ పిండం దొరికి వుండదు. నోరెత్తి దీనంగా అరుస్తున్నది. కనకయ్యశాస్త్రి దానివంక తిగి "ఉండు. వచ్చినదాని వెలాగూ వచ్చావు... ఉండిపో నీకు పిండం కావాలి. నాకూ తిండి కావాలి.. నువ్వు నిన్న తిండి తిన్నావా? నాకు నిన్న కూడా తిండిలేదు. ఇవాళ నాకు గిరాకీ తగిలితే నిన్ను కూడా వెంట తీసుకు పోతాను అక్కడవాళ్ళకు చెప్పి పిండం మామూలుగా చిన్నదిగా కాక కొంచెం పెద్దదిగా చేయిస్తాను. బాగా నెయ్యికూడా వేయిస్తాను. ఎంత ఎక్కువ నెయ్యి వేస్తే నువ్వంత అప్యాయంగా తింటావనీ. వాళ్ళ పితృదేవతలు మళ్ళీ సంవత్సరం వరకూ ఆకలి ఎరక్కుండా తృప్తిపడతారనీ కబుర్లు చెప్పినీ కడుపు నిండేట్టు చూస్తాను. కాస్తేపు ఉండు" అన్నాడు.

కాకి అంతసేపూ ఎర్రనినోరు తెరుచుకుని నిశ్శబ్దంగా ఉన్నదల్లా అంతలో మళ్ళీ 'కావు కావు' మని అరిచి, రెక్కలు టప టప లాడించి తలతిప్పి ఒకసారి కనకయ్యశాస్త్రి వంక చూసి, రివ్వున ఎగిరిపోయింది. 'దానికి పిండం అక్కర్లేదు కాబో' అన మన్నాడు కనకయ్యశాస్త్రి. అంతలో అతనికి ఒక పెద్ద అనుమానం వచ్చింది. 'అసలు కాకులేం తిని బతుకుతాయి?' అని ప్రశ్నించుకున్నాడు. 'గింజలా? కాయలా? ఆకులా?'

అని కాస్తేపు వితర్కించు కున్నాడు. ఎటూ తేలలేదు. 'పోస్తే మన కెందుకు ? కాకులేం తిని బతికితే మనకెందుకు ? మన సంగతి మనం చూసుకోడం మంచిది' అనుకున్నాడు.

తర్వాత ఆశ నిండిన కళ్ళతో వీధి చివరకు మెడ నిక్కించి చూశాడు. తనకు కావలసిన వారెవరూ కనబడలేదు. ఒక పదేళ్ళ కుర్రవాడు మాత్రం నూనె సీసా చేతిలో పట్టుకుని జారిపోతున్న లాగును మరొక చేత్తో పైకి లాక్కుంటూ నడిచి వస్తున్నాడు.

మబ్బులు పైన గుమిగూడి రొద చేస్తున్నాయి. పెద్ద నెన్యం ఆకాశంలో చేరి యుద్ధ భేరిలు మ్రోగిస్తున్నట్టు....

కనకయ్యశాస్త్రి లేచాడు. మాసిన బట్ట దులుపుకుని అటూ ఇటూ చూసి సత్రం మెట్టు దిగి కిందికి వచ్చాడు. రివ్యూన వీస్తున్న చల్లనిగాలికి దుమ్ము లేస్తున్నది. అతడు రోడ్డు మీద నిలబడి ఒక్కక్షణం ఆలోచనలో పడ్డాడు. ఏమీ తోచక చేతివ్రేళ్ళు విరుచుకున్నాడు. తర్వాత అనవసరంగా ఆవులింపాడు.

అంతలో వర్షం ప్రారంభమైంది. ముందు పెద్ద పెద్ద చినుకులు 'టపటప' మని పడ్డాయి. తర్వాత ఒక అరనిమిషం ఏమీ లేదు. అంతలో చూస్తూ చూస్తూ ఉండగానే కుంభవృష్టి ప్రారంభమైంది. ఆకాశం చిల్లి పడ్డట్టు, ధారగా కుండలతో కుమ్మరించినట్టు వర్షం పడటం మొదలైంది. కనకయ్య శాస్త్రి గబగబ పరుగెత్తి సత్రం మెట్లక్కి వరండాలోకి చేరు కున్నాడు. వర్షం ఎడాపెడా వడుతున్నది. గాలి రివ్యూన వీస్తున్నది. కనకయ్య శాస్త్రి చేతిని బయటికి చాపి వరండా చివరగా నిలబడ్డాడు. ఈ యేడాదికి ఇది మొదటి వర్షం. నిన్నటి వరకూ నిప్పులు చెరిగినట్టు ఎండ.... నిప్పుల మీదనుంచి వచ్చినట్టు వేడిగాలి...వేసవి ప్రాణాలు తీసింది. ఇవాళ చల్లబడింది. పెనంమీద వేగుతున్నట్టున్న పృథ్వి మీద ఏ అజ్ఞాత దేవుడో కరుణించి నీళ్ళు కురిపిస్తున్నాడు.

కనకయ్య శాస్త్రికి ఖాద్దు తెలియలేదు గాని మొత్తానికి ఆకలివేస్తున్నది. బహుశా పది గంటలయి వుంటుందేమో! లోపల ఆకలి కరకర



పెరిగాడు. వారి యింటా వీరి యింటా వారాలు చేసుకొని తిన్నాడు. కొన్నాళ్ళు వీధి బళ్లో చదువుకుందామని చూశాడు. అన్నాళ్ళు పంతులు గారి యింట్లో ఆ పని యీ పని చివరకు వంటపనికూడా చెయ్యడంతో సరిపోయింది. అందువల్ల అతనికి వంట వచ్చినంతగా చదువు రాలేదు. అక్షరాలు కూడా సరిగా రాకుండా చదువు ముగిసింది. తర్వాత ఒక పురోహితుడివద్ద చేరాడు. ఆయన ఇంట్లో ఆయన కాక రోగిష్టిమారి భార్య, వదలూడు మండో వద్దాలుగు మండో సంతానమూ....లంకంత కొంప....కొంపనిండా పిల్లలూ....వారి దగ్గులూ, జలుబులూ....బియ్యమూ.... ఖరూరపు కాయలూ.. తమలపాకులూ...వక్కలూ...మాసిన గుడ్డలూ... ఇదీ వాతావరణం. కొన్నాళ్ళకు ఆయన పెద్దవాడై పోయాడు. పోయే ముందు మాటా వలుకూ లేదు. ఆయన పోగానే ఆయన సంసారం అంతా ఎక్కడో దూరపు పల్లెటూరికి, ఆమె పుట్టింటికి వెళ్ళిపోయారు. అప్పుడు బహుశా తన పన్నెండవ యేట కనకయ్య శాస్త్రి వీధిన పడ్డాడు. నెంటర్లో ఉన్న సత్రంలో మకాం. వాళ్ళనూ, వీళ్ళనూ ఆశ్రయించి వంటలకు సాయంగా వెళ్ళడం, శవాలను మోయడం, ఖుద్ర దానాలు పట్టడం, తదినాలకూ, మాసికాలకూ భోక్తగా వెళ్ళడం....ఇదీ పని. పర్వదినాల్లో కృష్ణ ఒడ్డున మంచి ప్రాక్టీసు ఉంటుంది. రోజుకు రెండో మూడో సంపాయిస్తాడు. కాని అతని దగ్గర డబ్బు నిలవదు. అలా అని పెద్ద దుర్వ్యసనాలేవి లేవు. కుతి ఆయనప్పుడుచాటుగా బీడీలు కాలుస్తాడు. మిఠాయి దుకాణాలో అవీ ఇవీకొనుక్కుని తింటాడు. సత్రంలో తీరికవేళల భుక్తాయాసం తీరడం కోసం పేకాట ఆడతాడు. అడ్డాటలో అతనిది పెద్ద చెయ్యి. మూడేళ్ళక్రితం కాబోలు ఒక్క తప్పు చేశాడు. ఎన్నడూ చెయ్యని తప్పు. ఆనాడు శివరాత్రి కాబోలు. కృష్ణ ఒడ్డున నాలుగైదు రూపాయలు సంపాయింపాడు. రెండు రూపాయలు పైగా తిండి తిన్నాడు. సత్రానికి వచ్చి మామూలు చోట పడుకున్నాడు. నిద్రపట్టలేదు. ఉదయం అంతా కృష్ణలో అంతా స్నానం చేసిన రక రకాల స్త్రీలను చూశాడు. తడి చీరెలలో వంపు సొంపులు చూశాడు. దుస్తులను మార్చుకొంటున్న కొందరిని చూశాడు. అన్నీ కలసి నిద్రపట్టనీయలేదు. మన్మథుడు బాణాలు గుప్పించి వదిలినట్టున్నాడు. అప్పుడు చివాలన లేచి అలా కాస్తేపు

నడిచివదామని బయలుదేరిన వాడలా ఒక సినిమా హాలు వెనక పాకల దగర తేలాడు. ఆ పాకలన్నీ చీకటి ముద్దలాగు, భూదేవి శరీరం మీద లేచిన వ్రణాల్లాగున్నాయి. అక్కడ రెండు రూపాయలకు కేవలం రెండు రూపాయలకు, సుఖం కొనుక్కున్నాడు, తిరిగి వచ్చేశాడు. కాని అది అతని కొంప ముంచింది. ఒక నాటు వైద్యుణ్ణి బతిమాలుకుని, అతనికి అడ్డమైన చాకిరీ చేసి పెట్టిరోగం నయం చేసుకోవలసి వచ్చింది.

ఇక ఇప్పుడున్న రోగమల్లా ఒక్కటే... ఆకలి... దానివలనే గుండెనొప్పి... కనకయ్యశాస్త్రి నిట్టూరుస్తూ గోడకానుకుని కూలబడాడు. చలిచలిగా వుంది. వరం ఇంతలో తగేటు లేదు. ఒక్క బీడీ వుంటే బాగుండు ననిపించింది. కాని మొలలో పైసా కూడా లేదు. నిజానికి యిప్పుడు బీడీ కాలుస్తుంటే ఎంతో బాగుంటుంది. చూసేవారు కూడా ఎవ్వరూ లేరు. ఒక్కొక్క దమ్ము పీలుస్తుంటే చురచురలాడుతూ ఎంతో మజాగా ఉంటుంది కాని ఏం లాభం ?

అతడు మళ్ళీ రోడ్డు చివరకు చూశాడు. ఎవరూ లేరు. తన కివాళ కూడా అన్న ప్రాప్తి ఉన్నట్టులేదు. ఈ ఊహ రాగానే అతని శుష్కించిన శరీరం జలదరించింది.

అతడు అంతలోనే చప్పరించి ఆఁ ఇంత ఊరుంది. ఊరు గొడు పోలేదు. ఏమూలనో కనీసం ఎవరో ఒకరయినా పోకపోతారా ? అందు లోనూ సీజను మంచిది కాదు. జబ్బుల సీజను. గుండె జబ్బులు.... కలరాలు వగైరాఎన్నిటికో సీజను, నా అదృష్టం బాగుంటే ఏదో ఒక కబురురాకపోదు. మరో అరగంట చూద్దాం...." అనుకున్నాడు ధైర్యంగా

తర్వాత తల తడువుకున్నాడు. సన్నగా ఈలవేదామనుకున్నాడు. వెయ్యబోయి, అంతలోనే ఆగిపోయాడు. గొడుగు వేసుకొని ఒక పంతు లమ్మ కాబోలు నడుం క్రిందనుంచి చప్పగా తడిసిపోయి రోడ్డుమీద నడిచి పోతున్నది. ఈలవేస్తే అనవసరంగా గొడవయిపోతుందని ఆగిపోయాడు.

వరం ఉధృతం కొంచెం తగ్గింది. నెమ్మదిగా నిలిచి కురుస్తున్నది. కాన్సేపటిలో తెరిపి యివ్వవచ్చు ననిపించింది. అతడలాగే వరంవంక

చూస్తూ కూర్చున్నాడు. రోడంతా జలమయమైపోయింది. రోడ్డు ప్రక్కన కాలవలోని నీరు రోడ్డు మీదికి ఎదురు ప్రవహిస్తున్నది. వరంలో తడిసి వచ్చిన కాకి ఒకటి అతనికి కొంచెం దూరంలో నిలబడి ముక్కుతో వొళ్ళు తుడుచుకుంటూ రెక్కలు విదిలించుకుంటూంది. కనకయ్యశాస్త్రి దాన్ని చూసి 'అరె మళ్ళీ వచ్చావ్' అన్నాడు. కాని అతనికి అంతలోనే అనుమానం వచ్చింది. ఇది ఇందాకటి కాకి అవునో, కాదో వీటితో గొడవ ఏమిటంటే అన్ని కాకులూ ఒక్కలాగే ఉంటాయి. ఇదీ, అదీ ఒకటి అవునో కాదో తెలుసుకునే వీలులేదు. మనుషులు అలా కాదు. ఒకళ్ళు న్నట్టు సాధారణంగా మరొకరుండరు.

అది సరెనయ్యా : ఇప్పుడు వరంతగింది. మరో పదినిముషాలలో పూరిగా తగ్గిపోతుంది. అప్పుడు తాను ఇక వేట సాగించాలి. తిండికోసం వేట. నిజమే. ఈ వరం తగితేగాని లాభంలేదు. వరం ఇలాగే కురుసూ వుంటే తనకోసం ఏవరూ రారు తానెక్కడికీ వెళ్లేందుకు వీలులేదు. అతడు 'వరం తగాలి, బాగా తగిపోవాలి...' అనుకుంటూ కూర్చున్నాడు. గుండెలు చేత్తో రుద్దుకుంటూ. ఈ నొప్పేమిటి? ఎమైగా గుండెజబ్బేమో!

అతని ప్రార్థనలు ఫలించినట్టుగా మరో పది నిముషాలలోనే వరం బాగా తగ్గిపోయింది. వీధిలో మళ్ళీ జనసంచారం, సందడి మొదలైంది.

అతడు వచ్చిపోయే జనాన్ని కాస్తేపు చూచి తర్వాత విసుక్కుంటూ లేచి ఇవతలికి వచ్చాడు. నెమ్మదిగా నడిచి ప్రక్క వీధిలోకి వచ్చాడు. అక్కడ కొన్ని దుకాణాలున్నాయి. ప్రత్యేకమైన దుకాణాలు. అక్కడ తాళ్ళూ, పేళ్ళూ, చాపలూ, వెదురు బొంగులూ, కుండలూ వగైరా అంతిమ యాత్రకు కావలసిన సామగ్రి అమ్ముతారు. అతడా వీధిలో నెమ్మదిగా ప్రతి దుకాణం వంకా చూస్తూ నడిచాడు. ఏమీ గిరాకీ ఉన్నట్టు అనిపించ లేదు. మళ్ళీ ఆ సందుదాటి మార్కెట్ ముందుకు వచ్చాడు అక్కడ జన సందోహం విపరీతంగా వుంది. కూరలు కొనేవారూ, పూలు, పళ్ళూ కొనే వారూ, మాంసాహారం కొనేవారూ అంతా హడావిడిగా ఉన్నారు. మార్కెట్ ముందు గంపల్లో కోళ్ళున్నాయి. అతడు మళ్ళీ సత్రం ముందుకు

వచ్చేశాడు. అక్కడ తన సహచరులెవరూ కనబడలేదు. ప్రాణం ఉసూరుమన్నాది. 'కాస్సేపు కూర్చుందామా' అనుకున్నాడు, కాని కూర్చోలేదు. 'అబ్బే! కూర్చుంటే ఎలాగ?' అనుకున్నాడు. తర్వాత మళ్ళీ నడక సాగించాడు. ఇటు అటు అని లేకుండా వీదులన్నీ తిరిగాడు.

కుక్క ఒకటి అతని వెంటనే నడుస్తూ వచ్చింది. అది ఎందుకు అతని వెంట నడుస్తున్నదో తెలియలేదు. కొద్ది సేపటి తర్వాత అతడు దాన్ని గమనించి అగాడు. అదికూడా అగి నాలికచూపి అతని వంకనే చూస్తూ నిలబడింది. అతడు నడక సాగించగానే అదికూడా నడవటం ప్రారంభించింది. అతనికి తమాషా అనిపించింది. కొంతదూరం నడిచి మళ్ళీ అగాడు. అదికూడా అగింది. అతనికి నవ్వు వచ్చింది. దానివంక జాగ్రత్తగా చూశాడు. తిండిలేక కాబోలు అది కృశించిపోయి బలహీనంగా ఉంది. 'కుక్కలకు కూడా తిండి లేదన్నమాట' అనుకున్నాడతడు. వెనుదిరిగి నడిచాడు కుక్కకూడా ఒక్కక్షణం అగి వెనుదిరిగి అతని వెంటనే నడక సాగించింది. అంతలో ఏమయిందో ఏమో కుక్క అగిపోయింది. మరుక్షణంలో రెండు బలిసిన పెంపుడు కుక్కలు పెద్ద పులుల్లా అరుస్తూ దానిమీద పడ్డాయి. అది ముడుచుకుని 'కుయోం' అంటూ వెనుదిరిగి పారిపోయింది.

కనకయ్యశాస్త్రి 'ఉస్సు'రని నెట్టూర్చి మళ్ళీ నడక సాగించాడు గుండెలో కలుక్కుమంటున్నది.

అంతలో అతడు ఒక ఇంటిముందు అగిపోయాడు. పెద్ద పెంకు టిల్లు...లోపల విశాలమైన ఆవరణ. ఆవరణలో ఏవో చెట్లు చిన్న గేటు...

కనకయ్యశాస్త్రి కొంచెం ముందుకు వెళ్ళి లాంతరు స్తంభం క్రింద నిలబడాడు. అతనికేదో స్ఫురించింది. ఛాతిమీద కుడివైపున చేత్తో రుద్దుకుంటూ అలాగే నిలబడిపోయాడు.

వరం బాగా తగ్గిపోయింది. మబ్బులు విడిపోయి ఇప్పుడిప్పుడే సూర్యకిరణాలుబంగా సు రంగులో వ్యాపిస్తున్నాయి. కనకయ్యశాస్త్రి వేళ్ళు విరుచుకుంటూ తలఎత్తి ఆకాశంవంక చూశాడు. సీళ్ళతో పొట్టలు నింపు

కుని ఉదయం అనగా వచ్చి భూమిమీద దాడిచేసిన మబ్బులు తమబరువు దింపుకొని తేలికపడి దూదిపింజల్లాగా తేలిపోతున్నాయి.

కనకయ్యశాస్త్రి ఆలోచనలో పడ్డాడు. ఆ పెంకుటిల్లు తనకు తెలుసు, ఆ యింటికి ఇంతకుముందు రెండు మూడు సార్లు చంద్రమ్మకు సాయంగా వంటకు వచ్చాడు. ఆ యింటి యజమాని ఒక రిటైరుఆఫీసరు. మనిషి చాలా మంచివాడు. కొడుకులు ఇద్దరో ముగ్గురో ఎక్కడోహాయిగా పెద్ద ఉద్యోగాలే చేస్తున్నారు. ఇద్దరాడపిల్లలకూ పెళ్లిళ్ళయి అత్తవారెళ్ళలో హాయిగానే ఉన్నారు.

కనకయ్యశాస్త్రి మళ్ళీ చేతివ్రేళ్లు విరుచుకున్నాడు. ఆ వ్రేళ్లు కొద్దిగా వొణుకుతున్నాయి. ఆ యింటిగుమ్మంవైపుచూస్తూ ఆలోచనలో పడ్డాడు. ఆ యింటి యజమానికీ వారం రోజుల క్రింద హార్వెటాక్ అనబడే గుండెజబ్బు వచ్చింది. ఆ వివరం మూడు రోజుల క్రిందట చంద్రమ్మద్వారా అతనికి తెలిసింది. ఆమె మాటల సందర్భంలో ఆయన ధర్మరాజులాంటి వాడనీ, కలియుగంలో ఉండవలసిన మనిషికాదనీ, ఇలా చాలా చెప్పింది. అప్పుడే క్రింద పెట్టే పరిస్థితి వచ్చిందన్నట్లు కూడా చెప్పింది.

కనకయ్యశాస్త్రి తనలో తానే 'ఏమయింది?' అనుకున్నాడు 'ఏమీ కాలేదేమో' అని కూడా అనుకున్నాడు. చంద్రమ్మ చెప్పిన వివరాల ప్రకారం ఆయన ఇవాళో రేపో అన్నట్టుగా ఉన్నాడు. ఇప్పుడు చూస్తే ఇల్లు ప్రశాంతంగానే ఏమీ జరగనట్టుగానే ఉంది.

అతడు అటూ యిటూ రెండుసారు తిరిగాడు. ఆ యింటి వంచలో కొందరున్నారు. కొంచెం హడావిడిగానే ఉన్నట్లు అనిపించిందిసారి. అతడు మళ్ళీ లాంతరు స్తంభం క్రిందికి వచ్చి నిలబడ్డాడు.

అంతలో ఆ యింటి ముందు రిజా ఒకటి వచ్చి ఆగింది. అందులో నుంచి ఒక వ్యక్తి డాక్టరులాగా ఉన్నాడు. దిగి లోపలికి వెళ్ళాడు. ఆ యింటి యజమాని కొడుకేమో, ఒక పాతికయేళ్ళ యువకుడు కూడా దిగి లోపలికి వెళ్ళాడు.

కనకయ్యశాస్త్రి గడ్డం నిపురుకుంటూ 'బహుశా అంతా ఆయి పోతుంది, లేకపోతే ఈ పాటికే అంతా ఆయిపోయిందేమో!' అనుకున్నాడు. గుక్కెడు ప్రాణాలు పోవటం ఎంతనేపు? చిటికెలో వ్యవహారం అసలే గుండెజబ్బు... పైగా పెద్దతనం... కోలుకోటం అనేది ఉండదు. అసలు గుండెకాయేకదా అన్నిటికీ మూలం? దానికి ఏమీ రానేకూడదు. వచ్చిందంటే మరింకేముంది. క్షణాల్లో చిలకెగిరిపోవడం ఖాయం.

కనకయ్యశాస్త్రికి అప్పుడొక బీడీ ఉంటే ఎంతో బాగుండునని పించింది ఆ తర్వాత ఆ గుమ్మం వంకనే చూస్తూ గడ్డం చేత్తో నిపురు కుంటూ నిలబడ్డాడు.

నెమ్మదిగా నిమిషాలు గడిచాయి. పదో, పదిహేనో నిమిషాలు... కాలం పొట్ట పట్టినంత విపరీతంగా తిండి తిని కదలలేని కొండచిలువలా కదులు తున్నది. కనకయ్యశాస్త్రికి చాతీ కుడివైపు గుండెలో సన్నగా నొప్పి. తెరలు తెరలుగా నొప్పి. అతడు గుండెమీద చేత్తో తడుపు కుంటూ 'ఇది ఆకలివల్ల వచ్చిన నొప్పి. కడుపునిండా పిండం పడితే ఆదే తగ్గిపోతుంది' అనుకున్నాడు. అంతలో 'తనకు గుండె జబ్బు కాదుగదా!' అని అనుమానం వచ్చింది. ఆ ఆలోచనతో నవ్వుకూడా వచ్చింది. తనకు గుండె జబ్బేమిటి? బాగా కలిగిన వాళ్ళకు సంపన్నులకు మాత్రమే వస్తుందది. తిండికి లేనివాళ్ళకు రాదు. ఇలా నొప్పి ఇంతకుముందు చాలా సార్లు వచ్చింది. హాయిగా తిని పడుకుంటే లేచేసరికి ఏమీ ఉండేదికాదు, ఇప్పుడూ అంతే.

ఎదురుగా ఎంగిలి ఆకులకోసంమూడు నాలుగు కుక్కలు కొట్లాడు కుంటున్నాయి. ఒక బలిసిన కుక్క- పెద్ద పులిలాగా గాండ్రీస్తూమిగిలిన వాటిని దూరంగా తరిమి కొడుతున్నది.

కనకయ్యశాస్త్రి ఆ యింటి గుమ్మం వైపే చూపులు నిలిపి లాంతరు సంభాన్ని అనుకుని నిలబడ్డాడు.

అంతలో వాళ్ళు బయటికి వస్తున్న సవ్వడి వినిపించింది. ఆ యువకుడు, డాక్టర్ మాట్లాడుకుంటూ ఇవతలికి వచ్చారు. తర్వాత

డాక్టరు రిక్షా ఎక్కి వెళ్ళిపోయాడు. ఆ యువకుడు గేటు దగ్గరే నిలబడ్డాడు.

కనకయ్యశాస్త్రి గబగబ అడుగులు వేసి అతన్ని సమీపించాడు. ఆ యువకుడు కనకయ్యశాస్త్రి వంక ప్రశ్నార్థకంగా చూశాడు.

కనకయ్యశాస్త్రి నవ్వుతూ గొంతు సవరించుకుని 'బాబుగారి కెట్లా ఉంది నాయనా?' అని అడిగాడు. అతని గొంతు అతనికే వికృతంగా వినిపించింది. మళ్ళీ 'ఆయనకు వాంటో బాగులేదని విన్నాను. ధర్మరాజు లాంటి మనిషి. చెయ్యోత్తి దణ్ణం పెట్టవచ్చు' అని చంద్రమ్మ మాటలే వల్లెవేశాడు.

'మీరెవరు?' అని ప్రశ్నించాడా యువకుడు.

కనకయ్యశాస్త్రి తటపటాయించి 'వంటలు చేసుకుంటూ వుంటా న్నేను. మీ యింటికి కూడా రెండు మూడు సార్లు వచ్చాను. ఇప్పుడు అవతలి వీధిలో వంటకుపోతూ ఇలా ఆగి అడిగాను మిమ్మల్ని.... అంతే....' అన్నాడు. గుండెల్లో పోటు ఎక్కువై నట్టున్నది. 'తడబడుతూ మాట్లాడానా?' అనుకున్నాడు ఒక్క షణం.

ఆ యువకుడు మామూలుగా 'బాగానే వున్నారు. మొన్న కొంచెం హడావిడి అయిందిగాని కోలుకున్నారు. ఈ పూట లేచి తిరుగుతున్నారు కూడా. ఇంకేమీ ఫరవాలేదన్నాడు డాక్టరు....' అని చెప్పాడు.

'డాక్టరకేం, అలాగే చెబుతారు. కాని మన జాగ్రత్తలో మనం ఉండాలి. గుండెజబ్బు మంచిది కాదు. మాదర్బద్ జబ్బు' అన్నాడు కనకయ్యశాస్త్రి. అతనికి తన గుండెమీద ఎవరో సమ్మెటతో కొడుతున్నట్టుగా, గుండె నెవరో పట్టుకుని పిండుతున్నట్టుగా అనిపించింది. వొళ్ళంతా చెమటలు పట్టాయి.

ఒక్క షణం నిశ్శబ్దం. ఆ యువకుడు లోపలికి వెళ్ళేందుకు ఉద్యుక్తుడవుతున్నాడు. అంతలో లోపలి నుంచి ఎవరో వచ్చారు. కనకయ్యశాస్త్రి అంతలో 'వస్తాను బాబూ; అవతల వేళ అయిపోతున్నది. వాళ్ళెదురు చూస్తూ వుంటారు' అంటూ గుండెలు బిగబట్టుకుని నడిచాడు.

వెనకనుంచి 'వీడెందుకు వచ్చాడు ఇక్కడికి. ఏమిటి మాట్లాడుతున్నాడు?' అని ప్రశ్న వినిపించింది.

"అసలతనెవరు?"

"ఆ! పీనిగలు మోసేవాడు."

ఇంతవరకే వినిపించింది. కనకయ్యశాస్త్రి గాభరాగా తన నెవరో తరుముతున్నట్టు అడుగులు వేసి వీధి మలుపు తిరిగాడు. ఒక్క క్షణం ఆగి గుండె చేత్తో పట్టుకుని మళ్ళీ నడిచాడు. ఆయాసంగా ఉంది. పళ్ళు బిగబట్టాడు. వొళ్ళంతా చెమటతో తడిసిపోతున్నది. దోవలో రెండు మూడు చోట్ల ఆగి విశ్రాంతి తీసుకుని చివరకు సత్రం చేరుకున్నాడు.

అక్కడ ఎవరూ కనిపించలేదు. పళ్ళ బిగువున బాధను అణిచి పెట్టుకుంటూ వరండాలో గోడకు చేరగిలబడి కూర్చున్నాడు అంతలో కళ్ళవెంట, ఎందుకో నీళ్ళు వచ్చాయి క్రమంగా జారి గోడ పక్కగా వడుకుండి పోయాడు. ఎటు తిరిగి వడుకున్నా నొప్పి ఆగలేదు. గుండె చేత్తో పట్టుకుని సన్నగా మూలుగుతూ కళ్ళ మూసుకుని వడుకుండి పోయాడు. ఒక్కసారి మాత్రం కళ్ళు తెరిచి చూస్తే రోడ్డుమీద గుర్రంలా నడిచిపోతున్న వడుచుపిల్ల కనిపించింది. ఎదురుగా పంపుదగ్గర ఇందాకటి నడి వయసు యువతి నీళ్ళు పట్టుకుంటూ నిలబడి వుంది. ఆమె మళ్ళీ అనవసరంగా చీరను పిక్కలు కనిపించేలా పైకి లాక్కుని నడుముమీద చెయ్యి పెట్టుకుని నిలబడి వుంది. పంపునుంచి సీటిధార తగ్గిపోతున్న దని కాబోలు ఆదుర్దాగా చూస్తున్నది. అంతలో బిందె నిండకుండానే ధార ఆగిపోయింది. ఆమె విసుక్కుంటూ సగం నిండిన బిందెను భుజాని కెత్తుకుని వెళ్ళిపోయింది.

మళ్ళీ ఆకాశంలో సందడి మొదలైంది. మబ్బులు గుమిగూడాయి. మళ్ళీ యుద్ధానికి సన్నద్ధమై వచ్చిన నైన్యం లాగున హడావిడి వేస్తున్నాయి. మళ్ళీ చీకట్లు కమ్మకొస్తున్నాయి.

కనకయ్యశాస్త్రి కళ్ళు మూసుకున్నాడు. చీకటి.... అంతా చీకటి.... అందులో ఎక్కడో ఏదో సంచలనం, కలో నిజమో తెలియలేదు. తాను

ఉదయం మాట్లాడిన కాకి వేగంగా ఎగురుతూ దేశమంతా తిరిగి కొది  
సేపట్లో వేలాది కాకులను పోగుచేసుకుని వచ్చింది. రోడ్డుమీద, సత్రంలో  
వరండాలో అంతటా కాకులే రణగొణ ధ్వనిగా అరుస్తున్నాయి.

కనకయ్యశాస్త్రికి చిన్నతనంలో ఎక్కడో చూచిన నిలువెల్లా  
పూచిన చెట్టు గుర్తుకు వచ్చింది. అదేం చెట్టు? తాను చూచినప్పుడు దాని  
నిండా పువ్వులే ... ఆకులే ఉన్నట్టులేవు. 'ఎక్కడ చూశానా?' అని  
ఆలోచన వచ్చింది కాని ఎక్కడ చూశాడో గుర్తు రాలేదు.

అతడు కళ్లు గట్టిగా మూసుకున్నాడు. ఎప్పుడో చూచిన సముద్రం  
.... ఒక తిరణాల. అందులో తనెక్కి తిరిగిన రంగుల రాట్నం.... గాలి  
బుడగలు.... ఎప్పుడో చూచిన గాలికొట్టిన బంతిలాటి కుర్రవాడు. నలుగు  
రైదుగురు వయసు మళ్ళిన విధవలు. భోజన పదార్థాలతో సిండిన  
విస్తళ్లు.... నేతిగిన్నెలు కాకి పిండాలు.... నువ్వుల కుప్పలు.... ఏడుకట్ట  
సవారీలు. 'శవాన్ని ఇంట్లో పెట్టరాదు. రోడ్డుమీదే ఉంచాలి.... చెడ  
నక్షత్రం' అనే మాటలు, నిశ్శబ్దంగా కూర్చున్న మనుషులు, ఆఖరుకు  
పచ్చని పిక్కలు, ఆ పిక్కలమీద నల్లని వెంట్రుకలు.... ఆ తర్వాత  
అంటే చీకటి శూన్యం

ఎవరో పిలుస్తున్న సవ్వడి. 'ఆ! వస్తున్నా వంటకా? ఎవరయినా  
పోయారా? భోజనం పెట్టి మనిషికి పాతిక రూపాయ లివ్వాలి. అసలే  
తీరికలేక ఛస్తున్నాం. సరే అంటే వస్తాం.... లేకపోతే లేదు. సరేనా?  
అయితే పదండి.'

తర్వాత ఒక గంటసేపు వరం కురిసింది. రాత్రి పొద్దుపోయిన  
తర్వాత వచ్చారు అతని సహచరులు. వారిలో ఒకడు భుక్తాయాసంతో  
గోడ కానుకుని కూర్చుని రెండో వాడితో 'ఒరే సత్యం! ఈ కనకయ్య  
గాడు మొద్దులాగా ఎట్లా నిద్రపోతున్నాడో చూడు' అన్నాడు.

రెండో వాడు పెద్దగా నవ్వుతూ వెళ్ళి లైటు వేసి కనకయ్యశాస్త్రిని  
లేపుదామని దగ్గరగా వెళ్ళి బొమ్మలాగా నిలబడిపోయాడు.

మొదటివాడు గూట్లోనుంచి పాతపేక అందుకుని కలుపుతూ  
'అట్లా నిలబడిపోయావేంరా? వాణ్ణి లేపు. ఎక్కడో గొడ్డులాగా పిక్కల

దాకా మెక్కివచ్చి పడుకున్నట్టున్నాడు. ఒక గంటనేపు ఆడుకుందాం...  
లేపు వాణ్ణి....' అన్నాడు. అంతలో రెండోవాడి వాలకం చూసి తాను  
లేచి వెళ్లి చూశాడు. అతని కళ్లు రెప్పలు పడలేదు.

కనకయ్యశాస్త్రి కదలకుండా కళ్లు తెరుచుకుని వెల్లకిలా  
పడుకుని ఉన్నాడు. అతని చుట్టూ వైనా క్రిందా, అంతటా చీమలు  
అసంఖ్యాకంగా పాకుతున్నాయి.